

IL-MALTI

QARI LI TOHROĠ

L-AKKADEMJA TAL-MALTI

(Ghaqda tal-Kittieba tal-Malti)

Il-ktieb ghas-sena 1987

It-63 Sena

Editorjal

Speċjali, u mhux

IS-SENA L-OHRA, għall-Akkademja tal-Malti, kienet sena speċjali. Matulha, *IL-MALTI*, ir-rivista maghrufa tagħha, harget darbejn u kull darba b'numru speċjali: wiehed fakkar poeta ferm maghruf u ex-President tar-Repubblika, Anton Buttigieg; l-iehor fakkar il-poeta nazzjonali Dun Karm f'eghluq il-25 sena minn mewtu. Dawn iż-żewġ numri swew lill-Bord Editorjali hafna taħbit, sabu l-ghajnuna minn hafna nies u kienu milqugħa tajjeb ferm minn mijiet ta' qarreja.

Din is-sena, għall-Akkademja tal-Malti, m'hix mistennija tkun sena speċjali, bħal ta' qabilha. Ibda biex dan in-numru hu ordinarju — dan ma jfissirx li m'hemmx xi ġrajja jew xi persuna li għandha titfakkar, kif anqas ma jfisser li nipubblikaw dak li jiġi f'idejna, anzi noqogħdu dejjem attenti biex nipprezentaw lill-qarreja materjal mill-aħjar u fl-istess hin imżewwaq b'diversi manjieri. Imbagħad, din is-sena ma tistax tkun bħal ta' qabilha għax fiha ġiena xahar speċjali. April, li matulu tlietna tnejn mill-imsejbin maghrufa tagħna . . .

Min kellu jghidlu lill-poeta maghruf u mahub tas-Sigġiewi, *Karmenu Vassallo*, li kien se jghaddi mill-misteru tal-Ghid għaxart ijiem qabel il-Ġimgħa l-Kbira? Biex tagħqad, għaxart ijiem wara l-Ghid, il-Mulej għoġb jsejjah lill-P. Alfred Previ, maghruf bħala kittieb u wisq aktar bħala għalliem ta' hila. F'medda ta' tliet ġimgħat Malta tilfet tnejn minn uliedha li għamlulha ġieħ għax haddmu bl-aqwa senġha l-ilsien li jagħżilna fost il-ġnus u li t-tnejn għallmuh lil eluf ta' żgħażaġħ. Iż-żewġ kittieba matul is-snin taw is-sehem tagħhom lil din ir-rivista, imma P. Previ taha aktar ukoll għax għal xi żmien sas-sena l-ohra kien l-Editor u baqa' magħna fil-Bord Editorjali. "Id-dawl tal-Mulej jiddi dejjem fuqhom!"

Din l-art helwa — kif drajna nsejhu 'l Malta bi kliem Dun Karm — għandha wirt mill-isbah li bih mhux biss nifirhu u niftahru, imma jmissna wkoll inharsuh mill-aħjar li nistgħu. L-ilsien Malti jagħmel sehem shiħ minn dan il-wirt nazzjonali tagħna lkoll. Ma kienx b'kumbinazzjoni li fl-1921, meta twieldet l-awtonomija tal-poplu tagħna, twaqqfet ukoll l-Akkademja bil-ħsieb li thares id-dinjità ta' Lsienna li maż-żmien kiseb għarfien uffiċjali u nazzjonali minn gvernijiet differenti.

Matul is-snin l-Akkademja tal-Malti hadmet bis-shih u stinkat biex l-Ilsien nazżjonali tagħna lkoll jinkiteb b'ortografija waħda u xjentifika, imfissra ċar fit-*"Tagħrif"* li hareġ mill-istamperija tal-Gvern fl-1924. Mal-mixxa tas-snin f'lingwa hajja bħalma hi tagħna, inhasset il-htieġa għal aġġornament fl-ortografija u għal-hekk fl-1984 harġet *"Żieda mat-Tagħrif"*.

Kemm hu lingwa hajja l-Malti nafuh ilkoll b'hafna manjieri . . . Sikwit nintebhu li dawk fostna li jhossuhom aktar komdi b'lingwa oħra, malli jiltaqgħu ma' xkiel li ma jhallihomx ifissru ruhhom ċar b'dik il-lingwa, malajr jaqgħu għall-Malti! Il-Maltin emigranti bir-raġun kollu jfittxu li jintegraw ruhhom f'komunitajiet ġodda, imma fost dawk li joghġobhom iżommu hajja l lingwa-ta' missirijiethom nosservaw evoluzzjoni lingwistika interessanti. Din ridna nuruha lill-qarrejja tagħna bil-kitba ta' Rigu Bovingdon f'dan-numru fuq il-Maltawstraljan.

F'dan-numru ridna naghmlu aktar ukoll. Stampajna mill-ġdid iż-*"Żieda mat-Tagħrif"* li, minkejja 2000 kopja fil-harġa speċjali ta' tliet snin ilu, ma għadhiex tinstab fl-idejn. Qegħdin ukoll nipubblikaw il-*"Memorandum"* li delegazzjoni mill-Kunsill ta' l-Akkademja fid-9 ta' Ġunju pprezentat lill-Ministru ta' l-Edukazzjoni. Għax il-Malti, minkejja l-provvedimenti fuqu fil-Kostituzzjoni u fil-liġijiet, ma jingiebx 'il quddiem bl-istudji biss, imma minn żmien għal żmien ikun jehtieġ appoġġ mill-awtorità pubblika kompetenti. Hekk, f'dan il-każ, kif fid-19 ta' Diċembru 1984 delegazzjoni mill-Akkademja tat numru ta' kopji taż-*"Żieda mat-Tagħrif"* lill-Ministru ta' l-Edukazzjoni Dr. Karmenu Mifsud Bonnici li laqa' t-talba tagħna li ż-Żieda tigi adottata uffiċjalment (kif deher aktar fit-tul f'*Il-Malti* tas-sena 1985), fix-xhur reċenti l-Akkademja ġeddet il-kuntatti siewja tagħha mal-Ministru ta' l-Edukazzjoni Dr. Ugo Mifsud Bonnici biex tissokta tis-saħħah l-ortografija uffiċjali tal-Malti magħrufa minn kulhadd bħala *"tal-Għaqda"*.

Ix-xewqa ta' l-Akkademja tal-Malti tinhass f'kull min għandu għal qalbu l-kitba korretta tal-Lsien nazżjonali kullimkien. Ġie li jidhru nuqqasijiet li jinhassu aktar serji fejn ma tistennihomx. Madankollu, nibqgħu nhegġu lil kulhadd, l-aktar lill-għalliema u lill-ġurnalisti, li f'idejhom għandhom oqsma importanti fil-hajja Maltija bħalma huma l-iskejjel kollha u l-mezzi diversi tal-komunikazzjoni soċjali.

Avviż

Il-harġa li jmiss ta' *Il-Malti* se tkun waħda speċjali dwar Karmenu Vassallo. Il-Bord Editorjali tar-rivista jstieden lil min għandu xi xogħol għal din il-pubblikazzjoni (li jrid ikun originali u li la huwa publikat u anqas ikun publikat banda oħra matul is-sena 1988), biex jibagħtu lill-Editur mhux aktar tard mill-31 ta' Diċembru, 1987.